

IS-SINODALITÀ

Messaġġ mill-Isqof Joseph Galea-Curmi

Seminar organizzat mill-FORUM tal-Għaqdiet, Movimenti, Komunitajiet Ekkleżjali tal-Lajçi fil-Kurja tal-Arcisqof, 16 ta' Marzu 2019

Din ir-riflessjoni dwar is-sinodalità fil-Knisja hi b'referenza partikulari għad-dokument konkluziv fl-għeluq tas-Sinodu dwar iż-Żgħażaġħ (27 ta' Ottubru 2018), It-Tielet Parti, Kapitlu I, bit-titlu 'Is-Sinodalità Missjunarja tal-Knisja'. Se niffoka fuq 10 punti partikulari.

1. Is-sinodalità: sejha tal-Ispirtu ta' Alla

Hu l-Ispirtu ta' Alla li jgjedded kontinwament il-Knisja u jsejhilha tipprattika s-sinodalità bħala mod kif tgħix u taġixxi, waqt li tippromovi s-sehem tal-imgħammdin kollha u tal-persuni ta' rieda tajba, kull wieħed u waħda skont l-età, l-istat ta' ħajja u l-vokazzjoni tiegħu. Il-kollegġjalità li xxierrek lill-isqofijiet *cum Petro et sub Petro* fl-għożża kbira għall-Poplu ta' Alla hi msejha tiġi mirquma u tistagħna permezz tal-prattika tas-sinodalità fuq kull livell.

2. Is-sinodalità hi mixja flimkien

Is-sinodalità hi dimensjoni kostituttiva tal-Knisja. Kif jgħid San Ġwann Kriżostmu, 'Knisja u Sinodu huma sinonimi' – għax il-Knisja mhix ħlief il-merħla ta' Alla li tul il-mogħdijiet tal-istorja timxi flimkien' lejn Kristu l-Mulej. Is-sinodalità tikkaratterizza kemm il-ħajja u kemm il-missjoni tal-Knisja, li hi l-Poplu ta' Alla magħmul minn żgħażaġħ u anzjani, irġiel u nisa ta' kull kultura u xefaq, u l-Ġisem ta' Kristu, li fih aħna membri ta' xulxin.

3. Is-sinodalità tenfasizza l-wiċċ relazzjonali tal-Knisja

Hu mir-relazzjonijiet – ma' Kristu, mal-oħrajn, fil-komunità – li tgħaddi l-fidi. Anki fid-dawl tal-missjoni, il-Knisja hi msejha li jkollha wiċċ relazzjonali li jqiegħed fiċ-ċentru s-smiġħ, l-akkoljenza, id-djalogu, f'mixja li tibdel il-ħajja ta' min jieħu sehem fiha. Knisja sinodali hi Knisja li tisma', għax taf li s-smiġħ hu iktar milli sempliċi tisma' b'widnejk. Hu smiġħ reċiproku fejn kulhadd għandu x'jitgħallem, wieħed jisma' lill-ieħor; u kulhadd

jisma' lill-Ispirtu s-Santu, l-'Ispirtu tal-verità' (Ġw 14:17), biex jagħraf dak li Hu 'jgħid lill-Knejjes' (Apok 2:7)

4. Is-sinodalità turi ruħha fis-smiġħ u d-djalogu bejn il-ġenerazzjonijiet

L-istil ta' dawn il-mixjiet ekkleżjali għandu jiġbor fih is-smiġħ fratern u d-djalogu bejn il-ġenerazzjonijiet, bl-għan li jelaboraw orjentamenti pastorali partikularment attenti għaż-żgħażaġħ emarginati u għal dawk li għandhom ftit jew xejn kuntatt mal-komunitajiet ekkleżjali.

5. Is-sinodalità tfisser valorizzazzjoni tal-kariżmi, parteċipazzjoni, korresponsabbiltà

Karatteristika ta' dan l-istil ta' Knisja hi l-valorizzazzjoni tal-kariżmi li l-Ispirtu jagħti skont il-vokazzjoni u r-rwol ta' kull wieħed u waħda mill-membri tiegħu, permezz ta' dinamizmu ta' korresponsabbiltà. B'dan il-mod, nistgħu nimxu lejn Knisja parteċipattiva u korresponsabbli, li kapaci tivvalorizza l-għana tal-varjetà li minnha magħmula, u tilqa' bil-gratitudni anki s-sehem tal-lajċi, fosthom żgħażaġħ u nisa, dak tal-ħajja kkonsagrata femminili u maskili, u dak tal-gruppi, għaqdiet u movimenti. Hadd ma għandu jitwarrab jew iwarrab.

6. Is-sinodalità tgħinna nevitaw il-klerikalizmu

Is-sinodalità tgħinna nevitaw il-klerikalizmu, li hu marbut mal-poter u jeskludi lil bosta mill-proċessi deċiżjonali. Tgħinna nevitaw ukoll il-klerikalizzazzjoni tal-lajċi, li tagħlaqhom flok toħroġhom f'impenn missjunarju fid-dinja.

7. Is-sinodalità tfisser li nsaħħu l-proċessi ta' dixxerniment komunitarju

L-esperjenza li 'nimxu flimkien' bħala Poplu ta' Alla tgħinna nifhmu dejjem aħjar is-sens tal-awtorità bħala servizz, kif uriena Ġesù. Hemm bżonn ukoll li wieħed issaħħaħ il-proċessi ta' dixxerniment komunitarju li tgħinna naqraw is-sinjali taż-żminijiet fid-dawl tal-fidi u taħt il-gwida tal-Ispirtu, bis-sehem tal-membri kollha tal-komunità, ibda minn jinsab fil-periferija.

8. Is-sinodalità torjenta l-Knisja lejn il-passaġġ mill-'jien' għall-'aħna' ekkleżjali

Il-ħajja sinodali tal-Knisja tgħin lill-Knisja tagħmel il-passaġġ tal-ħruġ mill-'jien' mifhum b'mod individwalistiku għall-'aħna' ekkleżjali, fejn kull 'jien' jista' jgħix u jimxi mal-aħwa bħala suġġett responsabbli u attiv fil-missjoni waħdanija tal-Poplu ta' Alla. L-istess passaġġ, bil-qawwa tal-Ispirtu u t-tmexxija tar-ragħajja, għandha tagħmlu l-komunità Nisranija, imsejha toħroġ mill-awtoreferenzjalità tal-"jien" u mill-awtokonservazzjoni tagħha lejn is-servizz biex jissawwar "aħna" inklużiv fil-konfront tal-familja kollha tal-bnedmin u tal-ħolqien kollu.

9. **Is-sinodalità ssaħħaħ id-djalogu mal-bnedmin kollha ta' rieda tajba**

Is-sinodalità tiftaħ lill-Knisja għal djalogu mad-dinja li fiha tgħix. F'dinja mmarkata mid-diversità tal-popli u mill-varjetà tal-kulturi, li "nimxu flimkien" hu fundamentali biex nagħtu kredibbiltà u effikaċja lill-inizjattivi ta' solidarjetà, ta' integrazzjoni, ta' promozzjoni tal-gustizzja, u biex nuru fiex tikkonsisti kultura tal-laqgħa u tal-gratwità. B'dan il-mod nistgħu ndaħħlu fil-proċessi soċjali l-ispirazzjoni tal-prinċipji tat-tagħlim soċjali tal-Knisja: id-dinjità tal-persuna, id-destinazzjoni universali tal-gid, l-għażla preferenzjali favur il-foqra, il-primat tas-solarjetà, l-attenzjoni għas-sussidjarjetà, l-għożża tad-dar komuni tagħna.

10. **Is-sinodalità: meħtieġa formazzjoni speċifika**

Hi meħtieġa formazzjoni speċifika għas-sinodalità. Din ma tiġix waħedha u ħafna drabi teħtieġ konverzjoni tal-qalb u tal-attitudnijiet. Għalhekk hu importanti li nistrutturaw mixjet ta' formazzjoni komuni fejn wieħed jista' jagħmel esperjenza Prattika tas-sinodalità.

✠ Joseph Galea-Curmi

Isqof Awżiljarju